



# Sambanwá

GIYA SA PAGSAMBA KAN BANWAAN NIN DIOS

IKA-XVII DOMINGO KAN ORDINARIONG PANAHOON  
25 JULIO 2021 • TAON B • VERDE

## RITO SA PAGPOÓN

### Pataratara

**C** — Sa Eucaristia kita nagkakasararô sa pagpasalamat sa mahal na Dios nin huli sa mga biyaya na iwinaras sa satuya. Minamawot kan Dios na magkasarô kita sa gabos bako lang sa celebracion kundi man sa pagpahiling nin karahayan sa aroaldaw niatong pagkabuhay. Ipamibi niato sa liturgia an pagkakaigwa nin makusog na pagkaboronyog.

### Antifona sa Paglaog

(Cf. S 67, 6-7. 36)

(Sinambit kun mayo nin Awit sa Paglaog)

**An Dios yaon sa banal niyang lugar; an Dios na nagbobonyog kan mga nag-eerok sa harong, siya man sana matao nin bagsik asin kusog sa saiyang banwaan.**

### Pagpangurus asin

#### Pagtaong-galang (Tindog)

**P** — Sa ngaran kan Ama, asin kan Aki, asin kan Espiritu Santo.

**B** — Amen.

**P** — An Kagurangnan mapa-saindo.

**B** — Asin sa saimong espiritu.

### Gawe nin Pagsolsol

**P** — Mga tugang, akoon ta an satong mga kasâlan, tanganing magkanigo kitang magcelebrar kan mga banal na misterio.

**Gabos** — Nagkukumpisal ako sa Dios na makakamhan, asin saindo, mga tugang, ta nagkasalâ ako nin makuri sa isip, sa tataramon, sa gibo, asin sa kapabayaan: salâ ko, salâ ko, makuring salâ ko. Kaya nangangadyi ako ki Santa Maria, danay na Virgen, sa gabos na Angeles asin Santos, asin saindo, mga tugang, na ako ipamibi sa Kagurangnan tang Dios.

**P** — Maherak man lugod satô an Dios na makakamhan asin, pakapatawada an satong mga kasâlan, darahon kita sa buhay na daing kasagkoran.

**B** — Amen.

### Kagurangnan, maherak ka

**P** — Kagurangnan, maherak ka.

**B** — Kagurangnan, maherak ka.

**P** — Cristo, maherak ka.

**B** — Cristo, maherak ka.

**P** — Kagurangnan, maherak ka.

**B** — Kagurangnan, maherak ka.

### Kamurawayan

**Gabos** — Kamurawayan sa Dios sa kaitaasan asin sa dagâ katoninongan sa mga tawong marahay an boót. Inoomaw mi ika, rinorokyaw mi ika, sinasamba mi ika, pinapamuraway mi ika, pinapasalamatan mi ika huli kan dakula mong kamurawayan, Kagurangnan na Dios, Hadeng langitnon, Dios Amang makakamhan. Kagurangnan Aking Bogtong, Jesu Cristo, Kagurangnan na Dios, Cordero kan Dios, Aki kan Ama, ika na nagpaparâ kan mga kasâlan kan kinaban, kaheraki kami; ika na nagpaparâ kan mga kasâlan kan kinaban, akoa an samong pakimaherak; ika na nagtutukaw sa too kan Ama, kaheraki kami. Ta ika sana an Banal, ika sana an Kagurangnan, ika sana an Orog Kahalangkaw, Jesu Cristo, kaiba kan Espiritu Santo: sa kamurawayan kan Dios Ama. Amen.

### Colecta

**P** — Mamibi kita.

O Dios, parasurog kan mga nagsasarig saimo, kun mayo ka, mayong pusog, mayong banal; padakulaa samo an saimong pagkaherak, tanganing, huli ta ika an nagsasakop, ika an nagmumundâ, an mga karahayan na minalipas, gamiton ming gayo ngonian, tanganing an mga bagay na nagdadananay, samo nang matungkosan. Huli ki Jesu Cristong Kagurangnan niamo, saimong Aki, na kaiba mong nabubuhay asin naghahade, kasarô kan Espiritu Santo, Dios, sa gabos na kapanahonan kan mga panahon.

**B** — Amen.

## LITURGIA KAN TATARAMON

### Enot na Babasahon (Tukaw)

(2 Hade 4, 42-44)

*An pagdakul kan mga kakanon sarong dakulang bendicion na hale sa Dios. Ini man naggad dapat na pagpasalamat sa mahal na Dios.*

### Pagbasa sa Ikaduwang Libro nin mga Hade

Sarong lalaki duminatong hale sa Banal-salisa, dinara sa tawo nin Dios na si Elias, an tinapay na ginibo sa mga enot na bunga: duwang pulong tinapay asin mga mais na bâgong pudoon. Sabi ni Elias: "Ipakakan mo iyan sa mga tawo." Alagad an saiyang surogoon nagsimbag: "Kulang ngani ini para sa sanggatos katawo." Giraray nagsabi si Elias: "Ipakakan mo sa mga tawo huli ta an Kagurangnan nagsabi: 'Sinda makakan asin igwa pang matatada.' Ipakakan niya sinda: nagkarakan sinda asin may natada pa, siring sa sinabi nin Kagurangnan.

Tataramon kan Kagurangnan.

**Gabos** — **Salamat sa Dios.**

### Salmo Responsorio

(Salmo 144, 10-11. 14-18)

**S** — Pinapakakan kita nin Kagurangnan: itinatao niya sato an satong kaipuhan.

1. An gabos mong linalang magpasalamat saimo, Kagurangnan. Asin an saimong mga surogoon magpapasalamat saimo siring man. Saindang ibabareta an kamurawayan nin saimong kahadean. Asin an saimong kapangyarihan, O Dios. (S)
2. An mga mata nin gabos na linalang minatingkalag saimo; Sa takdang panahon sinda pinapakakan mo. Binuka mo an saimong kamot, Inuutob mo an kamawotan nin gabos na nabubuhay. (S)
3. An Kagurangnan matanos sa gabos niyang dalan. Mamomoton sa gabos niyang mga gibo. Harani siya sa gabos na minaapod saiya, minaapod saiya nin todok sa puso. (S)

## Ikaduwang Babasahon

(Efeso 4, 1-6)

*Hale sa saiyang selda, si San Pablo sinasadol an banwaan kan Efeso na papagdanayon an pagsararô. An pagkasararô ki Cristo iyo an dapat na pakusogon.*

### Pagbasa sa Surat ni San Pablo sa mga taga-Efeso

Ako bilanggo dahil sa Kagurangnan, minahulit saindo: mabuhay kamo na maninigo sa vocacion na pinag-apodan saindo. Magpanios-tiosan kamo sa pagkamoot, sa bilog na kapakumbabaan, kahoyonan asin pagkamatinius. Giboha an gabos nindang makakaya tanganing mapadanay an pagkasararô sa Espiritu asin katoninongan na minabugkos saindo. Sarô sanang Hawak, saro sanang Espiritu, siring na sarô man sana an paglaom na pinag-apodan saindo. Sarô sanang Kagurangnan, sarô sanang pagtubos, sarô sanang pagbonyag, asin sarô sanang Dios Ama, nin gabos, labaw sa gabos huli sa gabos asin yaon sa gabos.

Tataramon kan Kagurangnan.

**Gabos — Salamat sa Dios.**

### Pagrokyaw

(Jn 10, 27) *(Tindog)*

*(Sinasantib kun dai inaawit an Alleluia)*

**Alleluia, alleluia! Kaidto kamo kadikloman, alagad ngonian liwanag sa Kagurangnan. Alleluia, alleluia!**

### Evangelio

(Juan 6, 1-15)

*Si Cristo siring ki Moises nagpakakan sa mga tawo. An pagpakakan ipinapadagos sa celebracion kan liturgia.*

**P** — An Kagurangnan mapasaindo.

**B** — Asin sa saimong espiritu.

**P** — ✠ Pagbasa kan Evangelio susog ki San Juan.

**B** — Kamurawayan saimo, Kagurangnan.

Si Jesus nagluwas sa ibong na pangpang kan danaw sa Galilea (o nin Tiberiades). Sinunod siya nin mga tawo, huli ta nahiling ninda an mga milagro na ginibo niya sa mga naghehelang. Si Jesus tuminukad sa bukid asin duman nagtukaw kaiba an saiyang mga disipulos. Harani na an Pasko, pintakasi kan mga Judio. Si Jesus nangalag-kalag asin kan mahiling an kadakul na mga tawo, nagsabi ki Felipe: "Saen kita makabal nin tinapay na ikapakakan sa mga tawong ini?" (Sinabi niya ini

bilang pagtukso ki Felipe. Aram niya kun ano an saiyang gigibohon). Si Felipe nagsimbag: "An sweldo sa duwang gatos na aldaw kulang na ibakal tanganing lambang sarô magkaigwa nin sarong tinapay." Sarô sa mga disipulos, si Andres, tugang ni Simon Pedro, nagsabi: "May aki digdi na igwang limang tinapay asin duwang sira. Alagad pira man ini sa kadakul na mga tawo?" Si Jesus nag-boót sainda: "Patukawa nindo an mga tawo."

Madoot duman sa lugar na idto, asin malimang ribong lalaki an nakatukaw. Kinua ni Jesus an mga tinapay, nagpasalamat, asin ipinatao sa mga nagtutukaw. Siring man an ginibo sa sira. Itinao sainda an kaya nindang kakanon. Kan barasog na, nagsabi si Jesus sa mga disipulos: "Tipona nindo an natada, tanganing dai masayang." Tiniripon ninda, asin kagduwang basket an napanô kan mga tada sa limang tinapay. Pakahiling kainang milagro na ginibo ni Jesus an mga tawo nagsabi: "Totoong iyo na ini an Profeta na madigdi sa kinaban." Naaraman ni Jesus na dadakapon siya ninda asin gigibohon na hade, kaya hilom na nagpasiring sa bukid, siya sanang sarô.

**P** — Marahay na Bareta kan Kagurangnan.

**B** — Pag-omaw saimo Cristo.

### Homilia *(Tukaw)*

### Pagrokyaw

**kan Pagtubod** *(Tindog)*

**Credo Niceno-Constantinopolitano**

**Gabos — Nagtutubod ako sa sarong Dios Amang makakamhan, kaggibo kan langit asin dagâ, kan gabos na nahihiling asin dai nahihiling. Asin sa sarong Kagurangnan na si Jesu Cristo, Bogtong na Aki kan Dios, asin namundag gikan sa Ama bagô kan gabos na panahon. Dios na gikan sa Dios, ilaw na gikan sa ilaw, totoong Dios na gikan sa totoong Dios, ipinangaki, dai linalang, saro sa pagka-Dios sa Ama: huli saiyang nagkaigwa kan gabos. Huli sa satong mga tawo asin huli sa satong kaligtasan naghilang siya hale sa kalangitan.**

*(Sa mga minasanod na tataramon, abot sa asin nani-tawo, an gabos minaduko.)*

**Asin nani-laman huli kan Espiritu Santo ki Virgen Maria, asin nani-tawo. Ipinako pa sa cruz para satô kan panahon ni Poncio Pilato; nagtios sagkod sa kagadanan asin ilinobong, asin kan ikatolong aldaw**

**nabuhay-liwat susog sa mga kasuratan, asin suminakat sa langit, nagtutukaw sa too kan Ama. Asin mamuraway na mabalik, sa paghukom sa mga buhay asin mga gadan, an saiyang kahadean daeng katapusan. Asin sa Espiritu Santo, Kagurangnan asin kagtao nin buhay: na gikan sa Ama asin sa Aki. Siya kaiba kan Ama asin kan Aki, sabay na sinasamba asin pinapamuraway: siya nagtaram sa paagi nin mga profetas. Asin sa sarô, banal, catolico asin apostolicong Simbahan. Nagpapahayag ako nin pagtubod sa sarong bonyag, sa pagpatawad nin mga kasalan. Asin naghahalat ako kan pagkabuhay-liwat nin mga gadan, asin kan buhay sa maabot na panahon. Amen.**

### Pamibi nin Banwaan

**P** — Huli ta sa saiyang katonongan an langitnon na Ama padagos na nag-aataman sato, may pagsarig kitang mamibi saiyang.

**S** — Kagurangnan, hinanyoga an samong pamibi.

1. Tanganing an Santo Papa asin mga Obispo kan Simbahan danay na pakusogon asin giyahan kan katonongan kan evangelio, ipamibi niato sa Kagurangnan. **(S)**
2. Tanganing gamiton niatong tama an mga material na balaog asin dai kita magpabihag sa kasakiman asin pagkamakasadi, ipamibi niato sa Kagurangnan. **(S)**
3. Tanganing aroaldaw niatong pahalagahan an satuyang pagtubod ki Jesu Cristo bilang pinakamahal na perlas, ipamibi niato sa Kagurangnan. **(S)**
4. Tanganing kan Kagurangnan nin pagkamoot asin pagmakulog an puso kan mga nag-aataman sa mga naghehelang panon, ipamibi niato sa Kagurangnan. **(S)**
5. Tanganing an mga gadan niatong kadugo asin katood magkamit kan kapahingalohan na daing kasagkoran, ipamibi niato sa Kagurangnan. **(S)**

**P** — Langitnon na Ama, ginigikanan kan gabos na karahayan, tabangi kaming gamiton nin tama an mga balog mo samo asin padagos na magogma sa mga yaman kan saimong pagkamoot. Huli ki Cristo samong Kagurangnan.

**B** — Amen.

## LITURGIA KAN EUCARISTIA

### Pagdolot *(Tukaw)*

*(Sinasantambit kun mayong Awit sa Pagdolot)*

**P** — Inoomaw ka, Kagurangnan, Dios nin gabos na linalang, huli ta sa saimong pagka-matinao nag-ako kami nin tinapay, na idinodolot mi saimo bunga kan dagâ asin kan gibo kan mga kamot nin mga tawo, ini magigin para samo tinapay nin buhay.

**B** — **Pag-omawon an Dios sagkod pa man.**

**P** — Inoomaw ka, Kagurangnan, Dios nin gabos na linalang, huli ta sa saimong pagka-matinao nag-ako kami nin arak, na idinodolot mi saimo bunga kan balagon asin kan gibo kan mga kamot nin mga tawo, ini magigin para samo inomon nin kalag.

**B** — **Pag-omawon an Dios sagkod pa man.**

**P** — *(Tindog)* Magpamibi kamo, mga tugang: tanganing an sako asin an saindong atang maako man lugod kan Dios Amang makakamhan.

**B** — **Akoon man lugod kan Kagurangnan an atang sa saimong mga kamot para sa kaomawan asin kamurawayan kan saiyang ngaran, para man sa pakinabang niato asin kan bilog niyang banal na Simbahan.**

### Pamibi sa mga Dolot

**P** — Kagurangnan, namimibi kami, akoa an mga atang na dinodolot mi hale sa saimong pagkamatinao, tanganing an mga orog kabanal na misteriong ini, sa bagsik kan saimong gracia, magpabanal samo sa pamuhay-buhay ngonian, asin magdara sa mga kaogmahan na daing kasagkoran. Huli ki Cristo samong Kagurangnan.

**B** — **Amen.**

### Prefacio IV sa mga Domingo kan Ordinariong Panahon

*An kasaysayan nin kaligtasan*

**P** — An Kagurangnan mapasaindo.

**B** — **Asin sa saimong Espiritu.**

**P** — litaas an mga puso.

**B** — **Initaas mi na sa Kagurangnan.**

**P** — Magpasalamat kita sa Kagurangnan, satuyang Dios.

**B** — **Maninigo asin Dapat.**

Totoong maninigo asin dapat, matanos asin nakakaligtas, na danay asin minsan saen magpasalamat kami saimo:

Kagurangnan, banal na Ama, Dios na makakamhan na daing kasagkoran huli ki Cristo samong Kagurangnan:

Ta sa pagkamundag binâgo niya an daan na buhay nin tawo, sa pagtios pinarâ niya an samong mga kasâlan, sa pagkabuhay-liwat hale sa mga gadan binugtak niya an agihan pasiring sa buhay na daing kasagkoran, sa pagsakat saimo Ama binuksan niya an mga pinto kan kalangitan.

Kaya kaiba kan kadakul-dakul na Angeles asin Santos, nag-aawit kami saimo kan himno nin kaomawan, daing tapos na nagsasabi:

**Gabos — Banal, Banal, Banal an Kagurangnan Dios ni mga hukbô. An langit asin dagâ pano kan Saimong kamurawayan. Hosana sa kaitaasan. Paladan an minadigdi sa ngaran kan Kagurangnan. Hosanna sa kaitaasan.**

### Pamibi sa Eucaristia *(Luhod)*

**P** — Misterio kan Pagtubod.

**B** — **An pagkagadan mo, Kagurangnan, ipinapamareta niamo, an Pagkabuhay mo liwat ipinapahayag, sagkod na ika magdatong.**

**P** — Huli saiya, asin kaiba niya, asin sa saiya, saimo Dios Amang makakamhan kasarô kan Espiritu Santo, an gabos na kagalangan asin kamurawayan, sa gabos na kapanahonan kan mga panahon.

**B** — **Amen.**

## RITO SA PAGCOMUNION

### Ama Niamo *(Tindog)*

**P** — Natukdoan kan mga nakakaligtas na tugon, asin pinatood kan diosnon na kaugalian, nangangahas kitang magsabi:

**Gabos — Ama niamo, na yaon sa langit: pabanalon an ngaran mo; magdatong an kahadean mo; mangyari an boôt mo sa dagâ nin siring sa langit. An samong kakanon sa aroaldaw itao mo samuya ngonian, asin patawadon mo kami sa samong mga kasâlan, siring na pinapatawad niamo an mga nagkakasalà samuya; asin hare kami pagdaraha sa sugot; kundi agawa kami sa maraot.**

**P** — Agawa kami sa gabos na maraot, namimibi kami Kagurangnan; warasan sa mga aldaw niamo an katoninongan, tanganing kaming natabangan

kan saimong pagkaherak magin danay na talingkas sa kasâlan asin man ligtas sa gabos na kapurisawan: mantang kami naghahalat kan maogmang paglaom asin pagdatong kang samong Paraligtas na si Jesu Cristo.

**B** — **Huli ta saimo an kahadean, asin an kapangyarihan, siring man an kamurawayan sa mga kapanahonan.**

**P** — Jesu Cristong Kagurangnan, ika na nagsabi sa saimong mga Apostoles:

Katoninongan iwinawalat ko saindo, an sakong katoninongan itinatao ko saindo: hare paghilinga an samong mga kasâlan, kundi an pagtubod kan saimong Simbahan; asin papagkanigoa na siya mapatoninong asin magkaboronyog susog sa saimong kabotan. Ika na nabubuhay asin naghahade sa kapanahonan kan mga panahon.

**B** — **Amen.**

### Pagpahayag kan Katoninongan

**P** — An katoninongan kan Kagurangnan danay na mapasaindo.

**B** — **Asin sa saimong espiritu.**

**P** — Magpatinaraohan kamo nin katoninongan

### Cordero

**B** — **Cordero kan Dios, na nagpaparâ kan mga kasâlan kan kinaban: kaheraki kami. Cordero kan Dios, na nagpaparâ kan mga kasâlan kan kinaban: kaheraki kami. Cordero kan Dios, na nagpaparâ kan mga kasâlan kan kinaban: tawi kami nin katoninongan.**

### Pag-alok sa Pagcomunyon *(Luhod)*

**P** — Uya an Cordero kan Dios, uya an nagpaparâ kan mga kasâlan kan kinaban. Paladan an mga inapod sa pamanggi kan Cordero.

**Gabos — Kagurangnan bako akong maninigo na ika magdagos sa sakuyang harong: alagad magtaram ka sana, asin an sakong kalag maomayan.**

### Antifona sa Comunion

*(Mt 5, 7-8)*

*(Sinasantambit kun mayong Awit sa Comunion)*

**Paladan an mga maheherakon, ta sinda man maheherakan. Paladan an mga malinig an puso, ta sinda man makakahiling sa Dios.**

## Pamibi Pakacomunion *(Tindog)*

**P** — Mamibi kita.

Kagurangnan, nakinabang kami kan diosnon na sacramento an danay na pagromdom kan pasion kan saimong Aki; warasan, namimibi kami, tanganing, ining atang, na siya man sana an nagtao samo, sa dai masabing pagkamoot, magdara sa samong kaligtasan. Huli ki Cristo samong Kagurangnan.

## RITO SA PAGTAPOS

### Solemneng Bendicion

#### Ordinariong Panahon V

**P** — An Kagurangnan mapa-saindo.

**B** — **Asin sa saimong espiritu.**

**P** — Iduko an saindong mga payo asin maghagad nin bendicion sa mahal na Dios.

Ilikay kamo kan Dios na makakamhan sa gabos na pag-alaman asin bendicionan kamo nin gabos na karahayan.

**B** — **Amen.**

**P** — Itanom niya an saiyang Tataramon sa saindong puso asin panoon niya kamo nin kaogmahan na magdadanay.

**B** — **Amen.**

**P** — Maglakaw kamo sa saiyang mga dalan, danay na nakakamidbid kan matanos asin marahay, sagkod na lumaog kamo sa saindong langitnon na pamana.


**B** — **Amen.**

**P** — Asin bendicionan kamo kan Dios na makakamhan: an Ama, asin an Aki, ✠ asin an Espiritu Santo.

**B** — **Amen.**

**P** — Lakaw kamo sa katoninongan ni Cristo.

**B** — **Salamat sa Dios.**



## GIYA SA PAGMISA SA SEMANA

### Julio 26, Lunes

San Joaquin asin Santa Ana, mga Magurang ni Santa Maria Virgen, *Puti*

**Misa** — Hilingon sa Misal Romano sa Bicol: Propio nin mga Santos – p. 168-169

**Mga Babasahon** — Ex 32, 15-24 | S 106, 19-20. 21-22. 23 | Mt 13, 31-35

### Julio 27, Martes

Martes sa Ika-XVII Semana kan Ordinariong Panahon, *Verde*

**Misa** — Propio kan Aldaw, Prefacio Comun I-VI

**Mga Babasahon** — Ex 33, 7-11; 34, 5-9. 28 | Ex 103, 6-7. 8-9. 10-11. 12-13 | Mt 13, 36-43

### Julio 28, Miercoles

Miercoles sa Ika-XVII Semana kan Ordinariong Panahon, *Verde*

**Misa** — Propio kan Aldaw, Prefacio Comun I-VI

**Mga Babasahon** — Ex 34, 29-35 | S 99, 5. 6. 7. 9 | Mt 13, 44-46

### Julio 29, Jueves

Santa Marta, *Puti*

**Misa** — Hilingon sa Misal Romano sa Bicol: Propio nin mga Santos – p. 169-170

**Mga Babasahon** — Ex 40, 16-21. 34-38 | S 84, 3. 4. 5-6. 8. 11 | Mt 13, 47-53 o Jn 11, 19-27 o Lc 10, 38-42

### Julio 30, Viernes

Viernes sa Ika-XVI Semana kan Ordinariong Panahon, *Verde*

*o Memorial ni San Pedro Crisologo, Obispo asin Doctor kan Simbahan, Puti*

**Misa** — Propio kan Aldaw, Prefacio Comun I-VI

*o hilingon sa Misal Romano sa Bicol: Propio nin mga Santos – p. 170.*

**Mga Babasahon** — Lv 23, 1. 4-11. 15-16. 27. 34-37 | S 81, 3-4. 5-6. 10-11 | Mt 13, 54-58

### Julio 31, Sabado

San Ignacio de Loyola, Padi, *Puti*

**Misa** — Hilingon sa Misal Romano sa Bicol: Propio nin mga Santos – p. 171-172

**Mga Babasahon** — Lv 25, 1. 8-17 | S 67, 2-3. 5. 7-8 | Mt 14, 1-12



**sambanwá**  
GIYA SA PAGSAMBA KAN BANWAAN NIN DIOS



**MOST REV. ROLANDO J. TRIA TIRONA, OCD, DD**, Arzobispo kan Caceres  
**REV. FR. LUISITO A. OCCIANO**, Direktor, Caceres Commission on Communications  
**REV. FR. GLENN C. RUIZ**, Direktor, Commission on Liturgy  
**REV. FR. ERIC P. BOBIS**, In-Charge, Social Media  
**JOHN PAUL M. AVEN** asin **JUAN CARLOS R. MADRID**, Mga Editor

Hinimo asin inandam kan Archidiocesis nin Caceres, sa pangengenot kan Caceres Commission on Communications asin Commission on Liturgy. Ciudad nin Naga, Pilipinas • 2021

## TABANGAN NA MASUSTENIR AN SAMBANWÁ!

Para sa mga donacion, puwedeng magdeposito sa:

Banko asin Branch: **BDO UNIBANK, INC. (BDO) PANGANIBAN DRIVE, NAGA CITY**  
Account Name: **CACERES COMMISSION ON COMMUNICATIONS**

Account Number: **008440050319**